

Şanlı tarix

Tarixdə elə günlər var ki, illər, əsrlər keçsə belə unudulmur. Bəzən bir gün millətin ən şanlı tarixinin parlaq səhifəsi kimi yaddaşlara həkk olur, xalqların şərəf salnaməsinə öz möhürünü vuraraq əbədiyaşarlıq ömrü qazanır...

2016-cı ilin ilk aprel gecəsi idi. Ətrafa zülmət qaranlıq çökmüşdü. Qarşı tərəfdəki uca dağların arxasında mövqe tutan Ermənistan ordusu məkrli niyyətini həyata keçirmək üçün səssiz-səmirsiz ordumuzun mövqelərinə doğru sürünürdü. Uzun illər törətdiyi vəhşiliklərin cavabını layiqincə almayan düşmən yeni torpaqlar ələ keçirmək həvəsinə düşmüşdü. Amma düşmən bir şeyi unutmuşdu. Artıq Azərbaycan Ordusu 1990-cı illərdəki ordu deyildi, ürəyi vətən sevgisi ilə döyünən gənclərdən, yüksək peşəkarlığı olan zabitlərdən ibarət vahid komandanlığı olan Silahlı Qüvvələr idi. Elə bir ordu ki, başında qətiyyətli, xalqın birliyindən və sevgisindən güc alan, onu qələbəyə apara biləcək böyük sərkərdə, Ali Baş Komandan dururdu. Bu elə bir ordu ki, hər zaman döyüşə atılıb düşməyə layiqli cavab vermək üçün ömrü gözləyirdi...

Düz 24 il idi ki, hər gün cəbhə xəttindən silah səsləri eşidilirdi. 24 il idi ki, cəbhə bölgəsində yaşayan insanlarımız səhərlərini güllə səsi ilə açırıldı.

2016-cı il aprelin ilk günləri də sakit keçmirdi. Ön xətdəki mövqelərimiz və yaşayış məntəqələrimiz Ermənistan silahlı qüvvələrinin növbəti intensiv artilleriya atəsinə məruz qalırdı. Cəbhə xəttindəki gərgin vəziyyət, ermənilərin qəfil hücumu haqqında operativ məlumat dərhal Ali Baş Komandana məruzə edildi. Anındaca ordumuza qəti olaraq düşmən təxribatının qarşısını almaq üçün əks-hücum keçmək əmri verildi. Bununla cəsur Azərbaycan əsgərinin çoxdan gözlədiyi məqam yetişdi.

Cəbrayılın Lələtəpə yüksəkliyi... Döyüş gedirdi. Əsl torpaqsevərlərin döyüşü idi bu döyüş. Düşmən can vermək istəmirdi. İrəliyə doğru getmək, daha bir bəd niyyətini həyata keçirmək istəyirdi. Amma yanılırdı. Qarşısındakı nizami Azərbaycan Ordusu, yüksək təlim görmüş Azərbaycan əsgəri idi. Düşməndən qisas almaq, Xocalıda törətdiklərinin hesabını sormağ üçün irəliləyirdi. Qələbəyə təşnə, sevincə həsrət olan xalqımıza müjdə vermək, igidlərimizin zəfər tarixini salamlamaq üçün açılmağa tələsirdi sanki səhərimiz. Düşmən şök, təlaş içindəydi. Azərbaycan əsgərinin vətən sevgisini, qətiyyətini, gücünü görüb, mövqelərini tərk edib canını götürüb qaçmağa çalışırdı! Azərbaycan əsgəri isə torpağının azadlığı eşqi ilə irəliləyirdi. Vətən deyib hayqırırdı Azərbaycan oğulları...



2016-cı ilin apreli məmləkətin ürəyinin döyündüyü şanlı bir tarix idi. Umu-küsünün qayğıya, mərhəmətə çevrildiyi, xalqın bir yumruq kimi birləşdiyi zaman gəlmişdi. Uçrəngli bayrağımızın daha əzəmətlə, daha qürurla dalğalandığı, ordumuzun, xalqımızın tarixinə zəfər yazdığı şanlı tarix yazılırdı. Aprel döyüşləri bütün dünyaya Azərbaycan Ordusunun gücünü, qüdrətini, qələbə əzmini göstərdi.

Azərbaycan Respublikasının Prezidenti, Ali Baş Komandan İlham Əliyev Aprel döyüşlərinə xüsusi önəm verərək onu şanlı tariximiz adlandırdı: "Aprel döyüşləri bizim şanlı hərbi qələbəmizdir, dövlətimizin, xalqımızın, ordumuzun gücünü göstərən qələbədir. Aprel döyüşləri göstərdi ki, bizim əsgərlərimiz, zabitlərimiz Vətən uğrunda ölməyə getməyə hazırdırlar".

Dördgünlük müharibə - 2016-cı il aprelin 1-dən 2-nə keçən gecədən başlayan Azərbaycan və Ermənistan silahlı qüvvələri arasında baş vermiş hərbi münaqişə zamanı Azərbaycan Silahlı Qüvvələrinin birləşmələri Goranboy rayonuna və Nəftalan şəhərinə təhlükə yarada biləcək Təliş kəndi ətrafındakı yüksəklikləri, eləcə də Seysulan məntəqəsini azad edib, Füzuli rayonu istiqamətində yerləşən "Lələtəpə" adlandırılan yüksəkliyə nəzarəti ələ keçirdi. Döyüşlər nəticəsində Azərbaycan Silahlı Qüvvələri Ağdərə-Madagiz istiqamətində yolların nəzarətdə saxlanmasını təmin etdi. Ermənilərə məxsus 30 tank, 15-dək artilleriya qurğusu və möhkəmləndirilmiş mühəndis istehkam qurğuları məhv edildi. Düşmənin 320 döyüşçüsü öldürüldü və 500-dən artıq əsgəri yaralandı.

Aprel döyüşləri tarix oldu. Azərbaycan əsgəri təsdiqlədi ki, torpaqlarını işğaldan azad etməyə qadirdir. Sülh danışıqları baş tutmasa, Ali Baş Komandanın əmri ilə torpaqlarımız döyüşlə azad ediləcək!

2016-cı ilin aprelinde düşmənin iri miqyaslı təxribatının qarşısını alan, işğacıları ağır itkilərə düçar edən, 88 qəhrəman Azərbaycan oğlu bu yurddan, bu vətənin yolunda canını qurban verdi. Son dəfə qollarını yana açıb müqəddəs torpağı qucaqlayıb gözlərini əbədi yumarkən "Vətən sağ olsun!" dedi oğullarımız. "Bir damcı qanımız bayrağımızın al rənginə qarışıb ucalıqda dalğalanarsa, bəsimizdir" dedi igidlərimiz.

Döyüşlərdə göstərdiyi qəhrəmanlığa görə 2016-cı il aprelin 19-da Azərbaycan

Respublikası Prezidentinin müvafiq sərəncamları ilə Azərbaycan Silahlı Qüvvələrinin 3 üzvü "Azərbaycanın Milli Qəhrəmanı", 7 üzvü "Azərbaycan Bayrağı" ordeni, 1 üzvü 2-ci dərəcəli və 4 üzvü 3-cü dərəcəli "Vətənə xidmətə görə" ordeni, 19 üzvü "Vətən uğrunda" medalı, 43 üzvü "İgidliyə görə" medalı, 45 üzvü "Hərbi xidmətlərə görə" medalı ilə mükafatlandırıldı, 2 üzvü general-mayor ali hərbi rütbəsinə layiq görüldü.

İndi aprel ayı bizim üçün adi təqvim ayı deyil, həm də qəhrəmanlıq, zəfər tarixidir. Oğullarımızın bu vətən üçün canlarını fəda etməyə hər zaman hazır olduqlarına şəhadət verən tarixdir. Aprel ayı igidlərimizin üçrəngli müqəddəs bayrağa bükülüb geri dönərkən anaların "Başın sağ olsun vətən!" dediyi ucalıq məqamıdır. Aprel döyüşləri tarixə ordumuzun gücünün, xalqla ordunun birliyinin, vətənpərvərliyin göstəricisi kimi düşdü. Əks-hücum əməliyyatı aparan hərbi hissələrimiz mühüm mövqelərə sahib oldular. Nəticədə 1994-cü ildə düşməndən azad edilən Cəbrayıl rayonunun Cəbrayıl Mərcanlı kəndinin təhlükəsizliyi təmin olundu. Dövlət başçısının Cəbrayıl Mərcanlı kəndinin bərpası və əhalinin yerləşdirilməsi ilə bağlı 2017-ci il 24 yanvar tarixli sərəncamı ilə Böyük qayıdış prosesinə start verildi. 23 illik fasilədən sonra Cəbrayıl Mərcanlı kənd sakinlərinin doğma torpaqlarına qayıtması işğal altındakı digər ərazilərimizin də tezliklə azad olunacağına xalqımızda dərin inam yaratdı.

Aprel döyüşləri Azərbaycanın hərbi salnaməsinə qızıl hərfklərlə yazılan Şanlı Vətən müharibəsində Böyük Qələbəyə gedən yolun başlanğıcı oldu. Beş il əvvəl bu döyüşlərdə düşmən üzərində qazanılan hərbi uğurlar Azərbaycan Ordusunun və xalqının Böyük Qələbəyə inamını və əzmini artırdı. Aprel döyüşləri ordumuzun şəxsi heyəti üçün mühüm sınaq, döyüş təcrübəsi, baş məşqi oldu. Məhz bu təcrübəni İkinci Qarabağ müharibəsində uğurla tətbiq edən rəşadətli Azərbaycan Ordusu düşməyə qəti zərbə vuraraq torpaqlarımızı işğaldan azad etdi. Aprel döyüşlərində Azərbaycan əsgərinin Lələtəpədə yüksəlttiyi Azərbaycan bayrağı bu gün yurdumuzun hər yerində qürurla dalğalanmaqdadır. Xalqımız hər qarış torpaq, Vətən üçün canını qurban verməyə hazır olan əsgər və zabitlərimizlə, möhtəşəm Azərbaycan Ordusunu quran, onu qələbəyə aparan Müzəffər Ali Baş Komandanla qürur duymaqda tam haqlıdır.

*Elşən QƏNİYEV,
"Azərbaycan"*